

၄။ အန္တရာယ်ရှိစေတဲ့လုပ်ငန်းလိုင်စင်ရရှိသူက အထွေထွေအားဖြင့် ဘယ်လိုစည်းကမ်းချက်တွေကို လိုက်နာဖို့ လိုအပ်ပါသလဲ?

အန္တရာယ်ရှိတဲ့လုပ်ငန်းလိုင်စင်ရရှိသူက အောက်ပါအထွေထွေစည်းကမ်းချက်တွေကို လိုက်နာ ဆောင်ရွက်ရမှာ ဖြစ်ပါတယ်။

- (၁) သတ်မှတ်တဲ့ တစ်နှစ်အတွက် လိုင်စင်ခကို လိုင်စင်လျှောက်ထားသူက ကြိုတင်ပေးသွင်းရမယ်။
- (၂) လိုင်စင်ပါ စည်းကမ်းတစ်စုံတစ်ရာကို ဖောက်ဖျက်ကျူးလွန်ရင် လိုင်စင်ကို ကော်မတီက ဘယ်အချိန်မဆို ရုပ်သိမ်းပယ်ဖျက်နိုင်တဲ့အပြင် လိုင်စင်သက်တမ်းရဲ့ ကျန်ကာလ အပိုင်းအခြားအတွက် အချိုးကျလိုင်စင်ခကို ပြန်လည်ထုတ်ပေးဖို့ လိုင်စင်ရရှိသူက တောင်းခံပိုင်ခွင့်မရှိစေရပါ။
- (၃) လိုင်စင်ရရှိသူက အမည်၊ လုပ်ငန်းအမျိုးအစားနဲ့ နေရာ ပြောင်းလဲတာတွေ မပြုရပါ။ အကယ်လို့ ပြောင်းလဲလုပ်ကိုင်လိုရင် အကျိုးအကြောင်း စုံလင်အောင်ဖော်ပြလျက် ကော်မတီရဲ့ ကြိုတင်ခွင့်ပြုချက် ရယူရပါမယ်။
- (၄) လိုင်စင်ရရှိသူက အဆောက်အအုံပိုင်နက်ဥပစာအတွင်း လေဝင်လေထွက်အပေါက်တွေ ကောင်းစွာထားရှိရမယ့်အပြင် အလင်းရောင်ကောင်းစွာရရှိအောင်ဆောင်ရွက်ထားရှိရပါမယ်။
- (၅) လိုင်စင်ရရှိသူက လုပ်ပိုင်ခွင့်ရှိတဲ့ အဆောက်အအုံပိုင်နက် ဥပစာနဲ့ ဝန်းကျင်မှာ ရေစီးရေလာကောင်းတဲ့ မြောင်းကို စီမံဆောင်ရွက်ရပါမယ်။
- (၆) လိုင်စင်ရရှိသူက လုပ်ငန်းမှထွက်တဲ့ အမှိုက်၊ အညစ်အကြေး စတာတွေကို အများပြည်သူဆိုင်ရာလမ်း၊ လမ်းဘေး၊ ရေမြောင်း၊ ချောင်းတွေထဲသို့ မရောက်ရှိအောင် အထူးစီမံထားရှိရပါမယ်။ အမှိုက်ကို သတ်မှတ်ထားတဲ့ နေရာတွေမှာသာ စွန့်ပစ်ရပါမယ်။
- (၇) လိုင်စင်ရရှိသူက လုပ်ငန်းမှလေထုကို ညစ်ညမ်းစေတဲ့ အနံ့အသက် မထွက်စေဖို့၊ ကျိခွဲညစ်ပေတဲ့ စွန့်ပစ်အရည်မထွက်စေဖို့၊ ပတ်ဝန်းကျင်ရှိ နေထိုင်သွားလာသူတွေ တစ်စုံတစ်ရာ အနှောက်အယှက်မဖြစ်စေဖို့ ကောင်းကောင်း ကာကွယ်တားဆီးရပါမယ်။ စွန့်ပစ်အရည်ထားရှိဖို့ ရေပုတ်ကျင်း ပြုလုပ်ထားရပါမယ်။ ဒီအရည်တွေကို သန့်စင်ပြီးနောက် အလွယ်တကူစီးဆင်းစေဖို့ ရေမြောင်းအသုံးပြုပြီး ကော်မတီရဲ့ စစ်ဆေးခွင့်ပြုချက်နဲ့ မြစ်ချောင်းအတွင်းသို့ စီးဆင်းစေရမှာ ဖြစ်ပါတယ်။
- (၈) လိုင်စင်ရရှိသူက လုပ်ကိုင်ခွင့်ရရှိတဲ့ ပိုင်နက်ဥပစာအောက်ခြေအစိတ်အပိုင်းတွေမှာ သမံတလင်းခင်းတာ၊ ရေစိမ့်မဝနိုင်အောင် စီမံဆောင်ရွက်တာ၊ ရေစီးရေလာမြောင်းတွေ ထားရှိတာနဲ့ လုပ်ငန်းခွင် သန့်ရှင်းစေဖို့ အခါခပ်သိမ်း ဆောင်ရွက်ရမှာ ဖြစ်ပါတယ်။
- (၉) လိုင်စင်ရရှိသူက လုပ်ကိုင်ခွင့်ရရှိတဲ့ ပိုင်နက်ဥပစာအပေါ်ရှိ အဆောက်အအုံ နံရံ၊ မျက်နှာကျက်တို့ကို အခါအားလျော်စွာ ထုံးနဲ့ဖြစ်ဖြစ်၊ ဆေးဖြူဖြစ်ဖြစ် သုတ်ရပါမယ်။
- (၁၀) လိုင်စင်ရရှိသူက သက်ဆိုင်ရာအရာရှိရဲ့ တရားဝင်ခွင့်ပြုတဲ့ အမိန့်စာမရရှိဘဲ လုပ်ငန်းလုပ်ကိုင်ခွင့်ပိုင်နက် ဥပစာမှာ ကိုယ်တိုင်နေထိုင်တာ၊ အခြားသူတွေကို နေထိုင်စေတာတွေ မပြုလုပ်ရပါ။
- (၁၁) လိုင်စင်ရရှိသူက လုပ်ကိုင်ရရှိတဲ့ လိုင်စင်ကို မှန်ဘောင်သွင်းပြီး မြင်သာတဲ့နေရာမှာ ချိတ်ဆွဲထားရမှာ ဖြစ်ပါတယ်။ ကော်မတီက တာဝန်ပေးအပ်တဲ့ ဝန်ထမ်းကိုပဲဖြစ်ဖြစ်၊ သက်ဆိုင်ရာအရာရှိကိုပဲဖြစ်ဖြစ် ကြည့်ရှုစစ်ဆေးဖို့ ခွင့်ပြုရပါမယ်။
- (၁၂) လိုင်စင်ရရှိသူက လုပ်ကိုင်ခွင့်ရရှိတဲ့ လုပ်ငန်းအနီးအနားအိမ်တွေမှာ နေထိုင်သူတွေနဲ့၊ ခရီးသွားလာသူတွေကို တိုက်ရိုက်အန္တရာယ်ဖြစ်စေတာ၊ အန္တရာယ်ဖြစ်ဖို့ အလားအလာရှိတာ၊ တစ်စုံတစ်ရာ အနှောက်အယှက်ဖြစ်ဖို့ လက္ခဏာတွေကြောင့် လုပ်ငန်းလုံးဝရပ်ဆိုင်းဖို့/ တစ်စိတ်တစ်ဒေသရပ်ဆိုင်းဖို့/

ပစ္စည်းကိရိယာတွေ ရွှေ့ပြောင်းဖို့ ကော်မတီ/သက်ဆိုင်ရာအရာရှိက စာဖြင့်ညွှန်ကြားရင် ညွှန်ကြားချက်ကို မပျက်မကွက် တိတိကျကျ လိုက်နာရမှာ ဖြစ်ပါတယ်။

(၁၃) လိုင်စင်ရရှိသူက လုပ်ကိုင်ခွင့်ရရှိတဲ့ အဆောက်အအုံဥပစာပိုင်နက်အတွင်း မီးလောင်တဲ့အခါ ငြိမ်းသတ်ဖို့ ရေ၊ သဲ၊ မီးသတ်ဆေးပူး၊ မီးသတ်ကိရိယာတွေ လုံလုံလောက်လောက် အဆင်သင့်ထားရှိရပါမယ်။

(၁၄) လိုင်စင်ရရှိသူက လုပ်ငန်းအတွက်သတ်မှတ်ထားတဲ့ ဝတ္ထုပစ္စည်း အချင်အတွယ်၊ အတိုင်းအတာထက် ပိုမိုမထားရပါ။

(၁၅) လိုင်စင်ရရှိသူက လုပ်ကိုင်ခွင့်ရရှိတဲ့ လုပ်ငန်းကိုသာ လုပ်ကိုင်ရမယ့်အပြင် လုပ်ငန်းအတွက် ခွင့်ပြုတဲ့ နေရာ၊ အဆောက်အအုံကိုသာ အသုံးပြုရပါမယ်။

(၁၆) လိုင်စင်ရရှိသူက လုပ်ငန်းမှာ ကူးစက် ပြန့်ပွားတတ်တဲ့ ရောဂါရှိသူတွေ ပါဝင်လုပ်ကိုင်တာ၊ အဆောက်အအုံ ဥပစာအတွင်း ဝင်ရောက်နေထိုင်တာတွေ မရှုစေရပါ။

(၁၇) လိုင်စင်ရရှိသူက အဆောက်အအုံအတွင်း တံတွေးထွေးဖို့ အိုးခွက်၊ သေတ္တာ၊ သဲပုံးစတာတွေကို ထားရှိပြီး စာတန်းရေးထိုးထားရပါမယ်။ သန့်ရှင်းရေးပြုလုပ်ရပါမယ်။ ပိုးသတ်ဆေးအသုံးပြုရမယ်။

တံတွေးမထွေးရတဲ့နေရာကိုလည်း တားမြစ်စာတန်းတွေ ရေးသားထားရှိရမယ်။ နေ့စဉ် သန့်ရှင်းအောင် ဆောင်ရွက်ထားရမယ်။

(၁၈) လိုင်စင်ရရှိသူက လိုင်စင်ပါခွင့်ပြုလုပ်ငန်းတွေနဲ့ စပ်လျဉ်းပြီး လုပ်ငန်းသဘာဝအရဖြစ်ဖြစ်၊ လုပ်ငန်းဆောင်ရွက်ပုံဆောင်ရွက်နည်းအရဖြစ်ဖြစ်၊ အန္တရာယ်ဖြစ်စေနိုင်တဲ့ လုပ်ငန်းကို အရွယ်ရောက်ပြီး ကျွမ်းကျင်သူကိုသာ လုပ်ကိုင်စေရပါမယ်။ အသက် (၁၈) နှစ်အောက် ကလေးသူငယ်တွေကို ဝင်ရောက်လုပ်ကိုင်စေမှု မရှိစေရပါ။

(၁၉) အလုပ်သမားဝန်ကြီးဌာနက သတ်မှတ်ပြဌာန်းထားတဲ့ အလုပ်ရှင်နဲ့ အလုပ်သမားဆိုင်ရာ ဥပဒေနဲ့ စည်းကမ်းချက်တွေကို လိုက်နာဆောင်ရွက်ရမှာ ဖြစ်ပါတယ်။